

## ‘संत म्हणजे ईश्वराच्या पाऊलखुणाच!’

प्रसंग- पीपल्स बँकेचे अमृत महोत्सवानिमित्त आयोजित बाबा महाराज सातारकरांच्या  
कीर्तन साहेळ्याप्रारंभी शुभेच्छापर भाषण

दि. २५-२-२००८, स्थळ - जी. एस. ग्राऊंड, जळगाव

जळगावातील अग्रगण्य, नामांकित बँक म्हणजे पीपल्स को-ऑप. बँक. या बँकेने ‘अमृत महोत्सवी’ वर्षात पदार्पण केले. त्या निमित्त आयोजित सोहळ्याच्या श्रीगणेशाला व्यासपीठावर आले सुप्रसिद्ध कीर्तनकार बाबा महाराज सातारकर आणि अर्चनेचे, नांदीचे शब्द भाऊंचे! संत ईश्वराचे प्रतिनिधी असतात कारण समाजमनाला भावभक्तिचे लेणे ते प्रदान करतात. अशा संतांविषयी भाऊंच्या मनात कृतज्ञता असल्यामुळे भाऊंना संतांसमोर दोन शब्द बोलणे प्रशस्त वाटत नाही, पण संतांची शब्दपूजा बांधणेही वावगे वाटत नाही.

श्रद्धेय महाराज, त्यांचे कुटुंबीय आणि उपस्थित भक्तगण हो! संतांच्यासमोर आणि महंतांच्या समोर बोलण्याची आपली परंपरा नाही. मला व्यक्तिगतरीत्या असे वाटते की, तसे करणे औचित्यपूर्णसुद्धा नाही, परंतु त्यांच्यासाठी शब्द पूजा बांधणे काही वावगे नाही! सातारकर महाराज आणि त्यांचे कुटुंबीय, सद्विचारांचा प्रचार-प्रसार मनोभावे करीत आहेत. या सत्कार्याकरिता त्यांनी निष्ठेने स्वतःला वाहून घेतले आहे. भावभक्तिच्या वाटेवरील हे काम आभाळाएवढे व्यापक आणि भूमिप्रमाणे उदात्त आहे. प्रतिकूल परिस्थिती भोवताली फेर धरून नाचत असतानाही चांगल्या कामाची निष्ठा बाळगून उद्दिष्टांकडे झेपावणे तेवढे सोपे नसते! पण जे झेपावता ते यशस्वी होतात. अशा प्रेरणादायी चिंतन, मननामुळे विपरित तसा तो राहिला हा इतिहास आहे. परिस्थितीतही समाज जिवंत राहू शकतो. महाराजांचे काम समाजाला स्वास्थ्यवर्धक आहे! श्रीमद् भगवतगीतेत म्हटल्याप्रमाणे, धर्माच्या उत्थानासाठी भगवंत येतील तेव्हा येतील, आपल्यासमोर साकार होतील तेव्हा होतील, पण संत जणू ईश्वराचे प्रतिनिधी म्हणूनच आपल्यासमोर प्रत्यक्ष असतात! संतांना मी ईश्वराच्या पाऊलखुणाच म्हणेल.

इथे संत तर आपल्यासमोर साक्षात साकार झाले आहेत! त्यांचे विचार समजावून घेण्यासाठी, त्यांचे दर्शन लाभण्यासाठी तसेच आपल्या आचरणात योग्य बदल करून घेण्यासाठी, हा संत जनांचा नामसंकिर्तन सोहळा आहे.

‘संत म्हणजे ईश्वराच्या पाऊलखुणाच!’

सर्वासाठी नामभक्तिच्या ह्या श्रवणसुंदर सोहळ्याचा लाभ, पिपल्स बँकेने अमृतमहोत्सवी वर्षा निमित्ताने सर्वांना दिला. ‘अमृताचा घनू’ हे संतांचेच शब्द आहेत. या शब्दांच्या रूपानेच आपण बँकेला अमृत महोत्सवी वर्षात पदार्पण केल्याबद्दल हार्दिक शुभेच्छा देऊ या. पिपल्स बँकेच्या पुढील प्रोजेक्टसाठीही शुभेच्छा! सातारकर कुटुंबाला पुन्हा एकदा वंदन करून माझ्या शब्दांना विराम देतो.

जय हिन्द! जय महाराष्ट्र!